

SAN ĠUZEPP

fl-opri ta' Giuseppe Cali

Kitba ta' Mario Fenech

Fl-artiklu li kont ktibt għall-programm tal-festa ta' San Ġuzepp tas-sena li għaddiet kont ktibt dwar uħud mill-kwadri ta' San Ġuzepp li pitter l-artist magħruf Malti Giuseppe Cali. Hawnhekk ser inkompli dan it-tagħrif u l-ewwel kwadru li ser naraw flimkien permezz ta' dan l-artiklu huwa dak li juri l-Familja Mqaddsa li jinsab fil-kappella tal-kunvent tar-Ragħaj it-Tajjeb f'Hal Balzan.

Il-Kwadru fil-Kunvent tal-Bon Pastur

Għalkemm f'dan il-kwadru l-artist ma nkludix kuluri vivaċi hafna, xorta wahda rnexxielu johloq kwadru mill-iskribatur b'ħames figuri. Fiċ-ċentru tal-kwadru naraw lill-Madonna tindokra lil Binha Ġesù li jidher qiegħed iħares 'il fuq lejn żewġ Anġli mdawra bis-shab. Wiehed minn dawn l-Anġli jidher qiegħed jgħaddi ġilju abjad lill-Familja Mqaddsa filwaqt li fuq sieder l-Anġlu l-ieħor, l-artist għamel il-kelma PAX (Paċi). F'dan il-kwadru San Ġuzepp iżomm il-pożizzjoni tiegħu li biha hu magħruf magħna, dik ta' bniedem umli u kwiet. Bil-qiegħda jħares lejn Ġesù, b'ghodda f'idu qisu jrid jgħidilna li jekk inharsu lejn Ġesù, insibu dik it-trankwillità li dejjem għex biha dan il-qaddis meta kien jagħmel parti minn din il-Familja Qaddisa. Hawnhekk l-artist jagħtina kwadru b'messaġġ ta' familja miġbura flimkien, u dan għamlu biex idahħal sens ta' protezzjoni lil dawk kollha li kienu jfittxu u jsibu wens f'din id-dar tas-sorijiet li tiehu ħsieb tfal orfni, u nies oħrajn li jkollhom bżonn xi tip ta' kenn.

Il-Kwadru Titulari tal-Knisja Arcipretali tal-Qala

Kwadru ieħor interessanti ta' l-artist Giuseppe Cali, li fih naraw lil San Ġuzepp qiegħed fuq l-altar magħgur tal-knisja Arcipretali tal-Qala f'Għawdex; kwadru li Cali kien għamlu fuq talba tal-Kappillan Dun Ġwann Saliba. Dan il-kwadru jurina kemm kellu kapaċitajiet tajbin fl-arti dan il-pittur, u anki kien kapaċi li johroġ kwadri li fihom tiġi riflettuta x-xewqa tan-nies tal-lokal. Naturalment Cali kien jaf x'rabta kellhom minn dejjem il-Qalin ma' l-Immakultata Kuncizzjoni, b'Santwarju devot iddedikat lilha f'tarf ir-raħal. Santwarju li serva bħala parroċċa kemm għar-raħal tan-Nadur sakemm dan bena l-knisja tiegħu, kif ukoll bħal knisja parrokkjali sakemm għet mibnija l-knisja l-għdida fiċ-ċentru tar-raħal tal-Qala. Dak iz-żmien mhux kulhadd kien tal-fehma li għandu jiġi mibdul it-titular minn dak ta' l-Immakulata għal dak ta' San Ġuzepp, għalhekk b'għaqal kbir meta pinga l-kwadru, minbarra l-figura prominenti f'nofs it-tila ta' San Ġuzepp huwa nkulda wkoll il-figura helwa u mimlija bil-qdusija



ta' l-Immakulata flimkien mal-Missier Etern u l-Ispirtu s-Santu, irraffigurat bis-simbolu tal-hamiema bajda. Il-figuri taż-żewġ Anġli kbar li hemm fil-parti t'isfel tal-kwadru jwasslulna messaġġ qawwi ta' l-awtorità ta' dan il-qaddis li bis-skiet tieghu spiċċa ddikjarat Padrun tal-Knisja Universali. Wiehed mill-Anġli ghandu f'idu l-Ktieb tal-Bxara t-Tajba, il-Mitra Papali u l-Baklu filwaqt li l-Anġlu l-iehor jidher b'lanza f'idu rebbieh fuq l-ereżija rraffigurata b'raġel midneb b'serp f'idu u ktieb mitfugh fl-art b'turija ta' tagħlim qarrieqi.

F'dan il-kwadru, fuq ras San Ġużepp hemm kuruna tad-deheb biex tfakkarna fil-jum solenni ta' l-Inkurunazzjoni tal-kwadru li kienet saret nhar it-8 ta' Awissu 1971. Sfortunatament din il-kuruna li tant kienet għal qalb il-Qalin giet misruqa u għal żmien twil kienet tpoġġiet wahda bla valur ta' xejn. Fil-festa tas-sena 1999, saru festi kbar fil-Qala u dan il-kwadru ferm sabih ta' Giuseppe Calì gie nkurunat mill-ġdid b'kuruna li giet mahduma u mħallsa minn emigrant mill-Qala li ma xtaqx li juri ismu. Tajjeb li nġhidu li din il-kuruna titqiegħed fuq il-kwadru waqt it-tlett ijiem tal-festa biss. Dan il-kwadru li Giuseppe Calì għamel fl-1899 huwa wiehed mill-iktar kwadri ta' San Ġużepp devoti fil-ġejjer Maltin u dan bir-raġun għaliex l-artist li għamlu minbarra l-kapaċitajiet artistici tieghu, kellu wkoll devozzjoni kbira lejn San Ġużepp.



PROGRAMM MUŻIKALI

**li l-Banda Sant'Andrija ta' Hal Luqa ser tesegwixxi
lejlet il-festa fit-8.15pm fuq il-plancier fil-Pjazza tal-Knisja**

Innu Marċ	SAN ĠUŻEPP	Emm. Bugeja
Overture	MORNING, NOON AND NIGHT	F. von Suppè
Ballet	EGYPTIEN BALLETT	Alexander Luigini
Paso Doble	ANDALUSIA	Paul Schembri
Medley	MEMORIES OF COLE PORTER	Cole Porter
Marcia Sinfonica	DEBORAH	Paul Schembri
Sinfonia	ORFEO AL INFERNO	Offenbach
Innu Marċ	BANDA SANT'ANDRIJA	Paul Schembri

Mro Paul Schembri
Surmast Direttur